




# L-affaxxinazzjoni tiegħi għaċ-ċinema minn tfuliti sa zogħoziti

Missieri Pawlu, aktarx darba fil-gimgha jew anqas, speċjalment nhar ta' Hadd kien l-uniku żvog tiegħu jara xi film. Din kienet isservih bħala l-unika ħarġa mid-dar wara gimgha xogħol. Billi jien kont il-kbir minn sitt aħwa, meta kelli xi ħames snin jew aktar, hafna drabi kien jehodni miegħu, aktar biex jehles lil ommi minn wiehed. Ġeneralment konna mmorru l-Belt, darba niftakar il-Gaiety, tas-Sliema u rari Birkirkara. Ghalkemm kien mill-Mosta, meta fetaħ il-Palladium Theatre xorta aktar baqa' jattendi l-Belt fejn kienu, kull gimgha, jintwerew dawk il-films godda li joħorġu. Sa hawn, il-mawriet tiegħi miegħu fiċ-ċinema ma hallew l-ebda impressjoni fuqi.

Meta bdejt nitfarfar sewwa, nhar ta' Hadd filgħodu u anki f'xi festi pubbliċi, kien jehodni miegħu l-Mosta biex iżur lill-ġenituri tiegħu. Hawn bdejt karriera ta' forsi madwar tliet snin jew ftit iżjed, fejn kont immur mal-kuġin tiegħi, Joe, naraw il-film tal-10.00am fil-Palladium u wara nerga' lura għand in-nanniet biex nirritornaw lejn id-



**Carmelo Bonnici**

dar. Tant kont bdejt niehu gost b'din ir-rutina, li meta jasal il-Hadd kont immur għall-quddies kmieni għax kien ikolli leblieba għall-film *matine'e* li kien ikun hemm jintwera. B'seba' soldi konna nidhlu l-kuġin u jien u meta ma kienx ikollna flus, xorta konna mmorru nistennew xi adult nidhlu miegħu. Dak kien iż-żmien propizju li rabba' fija għeruq sodi li affaxxinani bil-kbir għaċ-ċinema.

Pero', l-aqwa żmien ta' hajti fiċ-ċinema kien meta kont nattendi spiss fit-tliet teatri ta' Birkirkara. Meta kont għadni mmur fl-

aħħar żmien tiegħi fl-iskola primarja ta' Ħal Lija, fi Triq Sant'Anton, qabel il-ħin kont nidhol f'hanut tax-xorb qrib u nagħmel il-'homework' ta' tliet itfal oħra akbar minni, wiehed minnhom jigi mill-familja tiegħi. Nhar ta' Ħadd dawn kienu johduni fil-Metropole Theatre, Birkirkara għall-'film' tas-2.00pm, iħallsuli l-biljett tad-dħul u anki jixtruli flixkun luminata u pakkett 'crisps'. Meta dħalt il-Liceo, nhar ta' Sibt filgħaxija kont nattendi l-Mużew ta' Ħal Balzan mas-Superjur Delicata, għat-tagħlim, xi logħob u anki xi xarba b'xejn. Billi kien ikolli xi ħaha tal-flus fil-but, ġeli bil-moħbi ta' ommi, kont minflok immur it-'talkies' Birkirkara. Mhux l-ewwel darba li rajt films twal bħal "The Big Country" u "Rio Bravo" li jiskorru t-8.30pm u kelli neħodha lura d-dar bil-ġiri u b'nifsi maqtuġħ.

Qabel dan iż-żmien, ma' ommi u missieri u xi whud minn ħuti niftakar li konna rajna l-kolossali "Quo Vadis" fit-teatru Lyric, l-Im sida u l-film Taljan, pero' mitkellem bl-Ingliż, "Ulisses" fil-Prince Birkirkara. Minn



Il-post fejn kien ir-Ritz Cinema.

reklam li għandi fil-kollezzjoni tiegħi, sirt naf li dan il-film beda jintwera f'Malta għall-ewwel darba propju f'dan it-teatru.


F'Birkirkara, f'ċertu żmien kien hemm erba' teatri – Metropole, Roxy, Prince u Ritz. Dan tal-aħħar bilkemm niftakru, qatt ma dħalt fih u dlonk għalaq meta fetax il-Metropole mhux il-bogħod minnu. Naf li ħabib tiegħi, l-mibki Ġużeppi Parnis, kien qalli li meta nhar il-Ħamis 6 ta' Awwissu 1953, il-festa tas-Salvatur giet posposta minħabba x-xita, kien mar jara l-mużikali "Annie Get Your Gun" fir-Ritz Cinema.

Nista' nġhid li mis-sena 1959 sal-1975 kont nattendi spiss fit-teatri ta' Birkirkara, ġieli anki 5 darbiet fil-ġimgħa. Dawn kienu s-snin tad-deheb għalija li għamlu lil din is-seba' arti tant għal qalbi. Matul dan il-perjodu rajt ukoll diversi films fiċ-ċinemas tal-Belt, l-aktar dawk epiċi li kienu jidhru fit-teatru Coliseum [mghammar bl-apparat 70mm] u l-Ambassador fejn kienu jdumu ġimgħat sħaħ. Dawn kont nerga' narahom meta jaslu Birkirkara u anki meta jkunu 'reissued' [jergħu johorġu għall-wiri xi f'it snin wara]. Bqajt nattendi wkoll, mhux ta' spiss, fit-teatru Palladium, Mosta u kultant anki l-Ħamrun, tas-Sliema u Raħal Ġdid.

Il-fanatiċiżmu tiegħi għaċ-ċinema beda jirranka meta fil-31 ta' Awwissu 1961, meta kont għadni l-Liceo, ġieni ħsieb li nieħu nota ta' kull film li nara, u nikteb l-isem wara l-biljett tad-dħul. Inqas minn sentejn wara, bdejt bil-mod il-mod, matul is-snin, nakkumula kollezzjoni vasta ta' affarijiet [magazines, ritratti, kupuni, eċċ.] li għandhom x'jaqsmu mal-'films' u l-artisti. Fil-preżent, nipposedi mijiet ta' biljetti taċ-ċinema, xi 60 pitazz miktubin bil-films li rajt, xahar wara xahar u ħafna materjal ieħor.

## Metropole Cinema


Dan kien l-isbaħ u l-aktar teatru modern ta' Birkirkara u fis-sajf kien jiftaħ is-saqaf. Għall-bidu, attendejt ħafna drabi f'dan il-post, pero' billi ġieli kien ikun hemm ħafna



**Il-Metropole Cinema fi Triq l-Isqof Labini.**

storbju, ma bqajtx immur daqshekk. Kienet il-gurnata tas-Sibt waqt il-film “Birdman Of Alcatraz”, wiehed mill-aktar produzzjonijiet kommoventi li rajt f’hajti, li l-istorbju tant kien kbir li ddeçidejt li çerti ‘films’ serji aħjar narahom band’ohra. Il-Metropole kien l-eqreb çinema li wiehed jilħaq minn Ħal Lija u f’inqas minn kwarta ġieli wasalt hemm. Meta d-dawl ta’ qamar kien jinzerta eżatt fuqna bis-saqaf miftuħ kien itellef xi ftit. Darba, bdiet tqattar ix-xita, imma dlonk inghalaq.

Meta kien ikun wasal il-ħin biex jibda l-film, id-dawl kien jitbaxxa u tindaq is-sabiħa ‘signature tune’ “Apache” tal-grupp The Shadows. Tanti l-makkinista [*projectionist*] kien tal-affari tiegħu tant li f’diversi ‘films’ epiçi kien ukoll jinstema’ l-prologu ta’ ftit minuti mużika qabel il-‘film’ propju u l-istess kien isir eżatt wara l-interval ukoll bid-dawl baxxut. Din il-ħaġa nnotajta l-ewwel f’“The Alamo”, “Ben Hur” u oħrajn. Kienu qaluli li dan it-teatru kien fetaħ bil-film “Slaves Of Babylon” aktarx fis-sena 1954.



**Ir-Roxy Cinema fi Triq Fleur-de-Lys.**

## Roxy Cinema

Ghalina ta’ Ħal Lija, r-Roxy kien l-aktar teatru mbiegħed, fil-bidu ta’ Triq Fleur-de-Lys. F’hajti, dan kien l-aktar post li rrikorrejt fih għax hemm sibt l-atmosfera ideali fejn wiehed jara film fil-kwiet u l-paçi, anki meta kien ikun mimli bin-nies. Meta rari kien ikun hemm l-istorbju, Duminku Pace, dak li kien jissorvelja u jaqta’ nofs il-biljett qabel tidħol ġewwa, kien jiġi jsikkithom. Meta kienu jisfidawh, kien imur f’hanut fil-qrib u jgħib xi tnejn biex ikeççu l-barra lil dawk storbjuzi.

Wara xi żmien, kont sirt habib hafna mas-Sur Salv Caruana, raġel serju, pulit, tal-affari tiegħu mill-Marsa, li kien il-manijer. Kien qalli li kien ilu hemm sa mill-1944. Dan it-teatru kien ilu miftuħ aktarx mis-snin għoxrin jew fil-bidu tat-tletin. Biex fil-Ħdud u l-Festi kont tilħaq post tajjeb, anki fil-Metropole u kwazi t-teatri kollha ta’ Malta, kont trid taqta’ minn fost il-ġimġha. Il-liżar

ta' dan it-teatru kien 'il ġewwa wara l-palk u b'hekk fl-ewwel ringieli xorta kont tara komdu bħal ma ġara lili meta rajt "The Nun's Story". Raġuni oħra għaliex kont nattendu fir-Roxy ta' spiss bejn l-1965 u l-1970 hija li kont niltaqa' ma' ħabib tiegħu li kien joqgħod qrib iċ-ċinema u li konna fl-istess klassi għal xi snin fl-iskola primarja.

Fl-1973 kien ġie installat apparat ġdid tal-ħoss, Westrex Sound System. Ħaġa kujuża kienet meta darba, l-Ħadd wara li spiċċat il-wirja tas-6.00pm, qadt f'it nitkellem mas-Sur Salv ħdejn il-kabina tiegħu waqt li kienu deħlin ruxmata nies għax-'show' tal-aħħar, daħal wiehed mal-mara jew l-għarusa. Meta staqsieni jekk nafux għidtu le'. Qalli li dak kien il-makkinista tal-Metropole li meta ma jkunx xogħol kien jippreferi jara film fir-Roxy.

Xi f'it drabi mas-Sur Salv, jiena u ħabib ieħor li kellu karozza, wara li jispiċċa x-xogħol f'xi l-10.30pm konna mporru naraw film f'teatru Ħaż Żabbar jew Raħal Ġdid. Dawn kienu bit-Taljan, miżmuma miċ-ċensura, pero' fil-prezent jgħaddu sparati b'ċertifikat baxx. Meta fis-7 ta' Novembru 1974 rajt "The Ruling Class" fix-'show' li bdiet wara t-8.30pm għax kien twil, il-ftit nies li kien baqa' sal-intervall telqu kollha u bqajt waħdi. Is-Sur Salv ġie ħdejja jkompli jara l-film miegħi, anzi offretli wkoll biex iwaqqfu. Hu ma riedx u anki kellu wiehed bit-taxi jistenna fl-aħħar ringiela. Kont wasalt d-dar qrib nofs il-lejl, bi grizmejja jaharqu għax għaggilt u kienet ġurnata kiesha b'riħ qawwi.

Nhar il-Ħadd 5 [jew 6] ta' Ġunju 1975, is-Sur Salv iddeċieda li jagħlaq ħabta u sabta. Fil-ġurnata ta' qabel kien hemm ħafna storbu waqt il-film ta' Woody Allen "Love & Death" li ma setgħux ilaħhqu miegħu u qalli li kien se jkun ħati ta' disgrazzja. Wara reġa' fetax taħt dirigent ġdid, fejn is-sid kien attar moħħu juri 'films' tal-azzjoni, speċjalment tal-'kung fu' u dawk tas-sess li kien in voga ħafna fil-perjodu. Wara, bdejt attar nattendu l-Metropole fejn is-sitwazzjoni tal-istorbu naqset ferm u mill-1977 'il quddiem kont



**Il-Prince Cinema fi Triq il-Wied.**

immur spiss il-Belt u anki tas-Sliema.

## Prince Cinema

Minn fuljett li għandi [BIRCHIRCHARA TALKIE CINEMA] jidher ċar li dan it-teatru kien ilu miftuħ minn żmien iċ-ċinema mutu. Għal żmien twil kienu jintwerew hemm films Taljani, ġieli wkoll mitkellma bl-Ingliż. Wiehed li tassew kien impressjonanti kien "Ballata Di Un Soldato" [Ballad Of A Soldier], produzzjoni bi storja sempliċi imma tassew kommoventi, film Russu eċċellenti, bla kulur, tassew imfahhar u rebbieh ta' diversi unuri. Meta kien juri films bl-Ingliż, bħaż-żewġ ċinemas l-oħra ta' Birkirkara, dawn kienu jkunu xogħlijiet li diġa' ntwerew qabel, ġieli anki attar minn sentejn fil-Metropole u Roxy.

Wiehed mill-'films' li kont tlift u li wiehed ħabib tiegħi hegġiġni biex narah akkost ta' kollox kien il-Western sabiħ "The Bravados" bl-attur Gregory Peck. Jien għidtu li qed nistennieh minn ġurnata għall-

oħra jintwera fil-Prince. Dan il-ħabib kien miet malajr u x-xitan ried li ntweru l-

Erbgħa f'Gunju 1963, dak inhar tal-fu-neral tiegħu. Niftakar li darbtejn biss kont mort il-ħadd fis-6.00pm nara "Red River" [li kien reġa' ħareġ] u "Moby Dick". Billi t-teatru kien mimli konna ħriġna minn biebtal-ġenb li jagħti għat-triq dejqa ta' maġenb it-teatru.

L-unika darba li kienu żammewni milli nidhol gewwa kien f'dan it-teatru f'Mejju 1964 għall-film "The Mark" li kien ikklassifikat "over 21" dak iż-żmien. Ħabib tiegħi, iżgħar minni pero' itwal kien daħal. Min-flok, bqajt sejjer ir-Roxy nara "The Spanish Sword"

Qatt ma kont nobsor li se nġaddi diversi xhur fl-1962/63 niffrekwenta ħafna drabi kull ġimgħa it-teatru Prince. Meta kont fil-karozza tal-linja biex immur il-Liceo fil-bidu ta' Marzu 1962, nilmaħ kartellun kbir u oħrajn mal-faċċata ta' "Johnny Guitar", li ziju tiegħi mill-Mosta kien spiss isemmili u jfahħarli. Bdilt il-pjanijiet kollha li kelli u mort dakinhar stess narah. Il-Prince beda jġib dawn il-films qodma ta' ħafna snin qabel tal-kumpaniji Republic Pictures u RKO Radio l-aktar, żewġ kumpaniji ta' Hollywood li kienu spicċaw joħorġu films fl-1958 u 1959. Dawn issa ġew maħruġa mill-kumpanija Inġliża Grand National Films u għal xhur shaħ kwazi ma fallejtx wieħed. Ġieli qabel il-film kienu jintwerew Chapters ta' madwar 15-il minuta l-wieħed ta' *serial films* bħal "Flying Disc Man From Mars", "Desert Agent" u oħrajn li kienu jinbidlu kull ġimgħa. Kien hawn li bdejt kollezzjoni vasta ta' materjal ċinematografiku.

F'Novembru 1962 rajt il-film "13 Ghosts", li ma kien xejn film tal-biża' fir-Roxy. Kienu tawna nuċċali b'naħa wahda tertuqa roża u naħa oħra ċelesti, biex meta jidhru dawn l-iħirsa qishom minn xi film animat [cartoon] min irid jarahom iħares minn naha wahda tan-nuċċali u mill-oħra ma jidhru. Din kienet *gimmick* oħra tad-direttur William Castle. Wara li spicċa l-film

kont mitlub nirritorna dan in-nuċċali jiena u ħiereġ. Izda, biex inżommu tifikira għidtlu li ħallejtu fuq is-siġġu. Dan għadu għandi sal-lum!

Fil-bidu ta' Lulju 1964, wara li rajt il-film "The Running Man", fi triqti lura mill-Metropole x'ħin wasalt f'it l-isfel mit-Torri, ħdejn Triq Giovanni Barbara rajt fil-bogħod ħafna bħall-murtal fis-sema li jisplodi mingħajr l-ebda ħoss. L-għada wkoll fl-istess ħin tat-8.20pm u kwazi fl-istess post ġara l-istess u ergajt skantajt. Mill-gazzetta, xi jumejn wara, sirt naf li dawk kienu provi ta' testijiet ta' *rockets* fi Sqallija.

Meta kelli bilfors nistudja, t-Taljan fi f'it xhur, għall-"A" Level tal-G.C.E. biex inkun nista' nidhol it-Teachers' Training College fi Frar tal-1968, kont immur għall-lezzjonijiet tal-privat ħdejn l-Akwedott. Kont nispiċċa fis-7.00pm nibqa', diehel ir-Roxy f'nofs il-film u nkompli nara l-parti ta' qabel li tliet fix-show tal-aħħar. L-ewwel film li rajt b'dan il-mod kien "That Man From Istanbul",

parodija ta' James Bond. Ma kontx inkun f'sikkta jekk ma mmurx fit-talkies anki meta kelli l-eżamijiet tal-"O" Level tal-G.C.E.

Ġieli kont immur il-Ħamrun niltaqa' mas-Sur Salv Caruana, meta spicċa jiehu ħsieb ir-Roxy u nieħdu kafe' hemm u kien joqgħod jirrakkontali. Wahda nteressanti kienet meta talab biex juri "Joan Of Arc" l-ewwel f'-Malta fir-Roxy flimkien mal-Gaiety Theatre f'tas-Sliema. Għall-bidu, l-Gaiety mar ħafna aħjar, izda wara tliet ġimgħat irranka bil-kbir fir-Roxy bl-attendenzi tal-iskejjel u anki tal-kleru.

## Konkluzjoni

Fil-preżent, meta niftakar fiż-żmien twil sabiħ li qattajt fit-teatri ta' Birkirkara taqbadni nostalgija ta' ferħ intern li ma nħossx bħalu lllum minkejja l-avvanz tekniku stupend li sar kemm fil-films u kemm fit-teatri.